

ပြန်လည်တည်ငြိမ်ပြီး ဖွံ့ဖြိုးတိုးတက်မှုဆီကို ဦးတည်ချင်တာတော့ ပြည်သူတွေရဲ့ ရင်ထဲမှာ ရှိကြတာပါပဲ။ ဒါပေမဲ့ စစ်အာဏာရှင်လက်အောက် မလွတ်မလပ်၊ မငြိမ်းမချမ်း၊ တရားမျှတမှု မရှိဘဲ အကြောက်တရားနဲ့ နေထိုင်ရတဲ့ ဘဝမှာ ပြန်လည်တည်ငြိမ်ဖွံ့ဖြိုးတိုးတက်ချင်တာလား၊ ဒါမှမဟုတ် ဖက်ဒရယ် ဒီမိုခရေစီနိုင်ငံတော်ကြီးကို ထူထောင်ပြီး လွတ်လပ်စွာ၊ ငြိမ်းချမ်းစွာ တည်ငြိမ် ဖွံ့ဖြိုးတိုးတက်ချင်တာလားလို့ မေးခွန်းထုတ်ချင်ပါတယ်။

## Reporting for 27/4/21

၂၇ ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် ၂၆ ရက်နေ့ သတင်းများကိုလည်း ထည့်သွင်းထားပါတယ်။

## Protest / Campaign

- နေ့စဉ် အင်အားထောင်ချီ လမ်းပေါ်ထွက် ဆန္ဒထုတ်ဖော်လျက်ရှိသည့် ဖားကန့် သပိတ်စစ်ကြောင်းသည် ယနေ့တွင်လည်း အင်အား ၃၀၀၀ ကျော်ဖြင့် စစ်အာဏာရှင် ဆန့်ကျင်ရေး ချီတက် ဆန္ဒထုတ်ဖော်ခဲ့ကြ
- ပြည်သူတွေ ဘယ်တော့မှ သွေးမအေးသွားဘူး ဆိုတာကို ပြချင်တာကြောင့် ဧပြီလ ၂၇ ရက်နေ့မှာ ရန်ကုန်သားတွေ စမ်းချောင်းမြို့နယ်မှာ လမ်းမပေါ်ထွက် ဆန္ဒပြခဲ့
- နမ္မတီးတွင် ပညာရေးမိသားစုများ ဦးဆောင်ကာ ဒေသခံ အင်အား ၁၀၀ ခန့်ဖြင့် စစ်အာဏာရှင်စနစ်ကို ဆန့်ကျင်တော်လှန် ဆန္ဒပြခဲ့
- မိုးကောင်းတွင် လူမှုစုစည်းနိုင်အောင် အကြမ်းဖက်စစ်အုပ်စုက လုံခြုံရေးတင်းကြပ်ထားသည့်ကြားကပင် ဒေသခံများက စစ်အာဏာရှင်စနစ်ကို ဆန့်ကျင်ကြောင်း ပျောက်ကြားသပိတ်များ ပြုလုပ်ခဲ့
- ထားဝယ်တွင် အင်ဂျင်နီယာ၊ ပညာရေးနှင့် ရပ်ကွက်သပိတ်စစ်ကြောင်းများ ပူးပေါင်းကာ ယနေ့နံနက်ပိုင်းက စစ်အာဏာရှင် စနစ် အပြီးတိုင်ချုပ်ငြိမ်းရေးအတွက် တစ်ရက်အတွင်း ခြောက်ကြိမ်အထိ လမ်းပေါ်တက် ဆန္ဒထုတ်ဖော်ခဲ့ကြ

## Detain / Death

- ဧပြီလ ၂၆ ရက် မနေ့ နေ့လယ်ပိုင်းကနေ ဧပြီလ ၂၇ ရက် ဒီနေ့ထိ ၂၄ နာရီအတွင်း မန္တလေးမှာ တစ်ယောက်၊ ထားဝယ်မှာတစ်ယောက်၊ ဒီမောဆိုမှာတစ်ယောက်၊ စုစုပေါင်း သုံးယောက် သေဆုံးပြီး၊ အဖမ်းခံရသူ တချို့ ရှိခဲ့ပါတယ်။

**မန္တလေးမြို့၊ မဟာအောင်မြေမြို့နယ်၊ စိန်ပန်းရပ်ထဲမှာ** ဧပြီ ၂၆ ရက်မနေ့ည ၇ နာရီကျော်လောက်မှာ ထမင်းကြော်နဲ့ စမူဆာအပါအဝင် အစားအသောက်ရောင်းနေတဲ့ အသက် ၃၇ နှစ်အရွယ် ကိုဇော်ရှိန်း ကို စစ်တပ်က သေနတ်နဲ့ပစ်လို့ သေဆုံးသွားပါတယ်။

**တနင်္သာရီတိုင်း၊ ထားဝယ်မြို့** ရုံးကြီးလမ်းဆုံအနားမှာ ဧပြီလ ၂၆ ရက် မနေ့ည ၇ နာရီလောက်က ဆိုင်ကယ် မောင်းလာတဲ့ အမျိုးသမီး တစ်ယောက်ကို စစ်တပ်က ပစ်လိုက်တဲ့အတွက် သေနတ်ဒဏ်ရာနဲ့ ဆေးရုံ အရောက်မှာ သေဆုံးသွားတယ်လို့ ဒေသခံတွေက ပြောပါတယ်။

**ကယားပြည်နယ်၊ ဒီမော့ဆိုမှာ** ပြည်သူတွေရဲ့ ခံတပ်အတားအဆီးတွေကို စစ်ကောင်စီရဲ့ ရဲနဲ့စစ်သားတွေက ဧပြီလ ၂၆ ရက် ဒီနေ့မှာ လိုက်လံဖျက်စီးရင်း ပစ်ခတ်တာကြောင့် အသက် ၅၀ ကျော် အရွယ် ဦးပေါ်လူ ကျည်ထိမှန် သေဆုံးသွားပါတယ်။

## • VOM သတင်းဌာန CEO နဲ့ မိသားစုတွေ ၈ နာရီကြာ အဆက်သွယ်ပြတ်နေ (RFA)

မန္တလေးအခြေစိုက် VOM သတင်းဌာန CEO ကိုနေမျိုးလင်း ကို စစ်ကောင်စီတပ်ဖွဲ့ဝင်တွေက ဆွေးနွေးစရာ ရှိလို့ လာခဲ့ဖူးခေါ်လို့ နေအိမ်ကနေ ဒီနေ့ မနက် ၁၀ နာရီက ထွက်သွားရာမှာ အခုညနေ ၆ နာရီအထိ မိသားစုနဲ့ အဆက်သွယ် မရသေးဘူးလို့ သူ့ရဲ့မိသားစုဝင်တွေက ပြောပါတယ်။ "သူနဲ့အတူ သတင်းထောက် ကိုရှိုင်းအောင် ပါသွားတယ်။ ဘယ်ကို သွားတွေ့တယ်၊ ဘယ်နေရာမှာရှိတယ် ဆိုတာ အခုထိ မသိရသေးဘူး။ ပြောသံကြားတာကတော့ နန်းတွင်းမှာလို့ သိရတယ်။ ဖုန်းကတော့ စိက်ပိတ်မထားပေမယ့် ဝင်တယ် မကိုင်းဘူး၊ အခု ညနေထိ အဆက်သွယ်မရသေးဘူး" ကိုနေမျိုးလင်းဟာ ယခင်က BBC မြန်မာပိုင်း သတင်းဌာန သတင်းထောက်ဟောင်း တစ်ယောက် ဖြစ်ပါတယ်။

- လှိုင်သာယာမှာ ဗုံးပစ်တယ်ဆိုတဲ့ သံသယနဲ့ လူငယ် ၅ ဦး စစ်ဆေးခံနေရ
- စစ်ကိုင်းတိုင်း၊ ကလေးမြို့၊ ရာဇဂြိုဟ်ရွာတွင် သံဃာတပါးကို အကြမ်းဖက်စစ်ကောင်စီတပ်များမှ လူဝတ်လဲ ရိုက်နှက်ဖမ်းဆီး

## Junta / Terrorists

## • ပြည်တွင်းတည်ငြိမ်မှုအပေါ် မူတည်ပြီး အာဆီယံအကြံပြုချက်များစဉ်းစားမည်ဟု မြန်မာထုတ်ပြန် (VOA)

မြန်မာနိုင်ငံမှာ တရားဥပဒေစိုးမိုးရေးနဲ့ ရပ်ရွာ အေးချမ်းတည်ငြိမ်မှုရှိရေး ဦးစားပေး ဆောင်ရွက်နေရတဲ့အတွက် ပြည်တွင်းတည်ငြိမ်မှုအပေါ် မူတည်ပြီးမှသာ နိုင်ငံအကျိုးစီးပွားကို အခြေခံပြီး အာဆီယံ နိုင်ငံခေါင်းဆောင်တွေရဲ့ အကြံပြုချက်တွေကို အလေးထား စဉ်းစားပေးမှာဖြစ်တယ်လို့ စစ်ကောင်စီရဲ့ မနေ့ကရက်စွဲနဲ့ ထုတ်ပြန်ချက်ထဲမှာ ဖော်ပြထားပါတယ်။ ဒါဟာဖြင့် ပြီးခဲ့တဲ့ ၂၄ ရက်နေ့က အင်ဒိုနီးရှားနိုင်ငံ၊ ဂျကာတာမြို့တော်မှာ မြန်မာ့အရေး အာဆီယံခေါင်းဆောင်တွေရဲ့ အစည်းအဝေးနဲ့ပတ်သက်ပြီး စစ်ကောင်စီဘက်က ပထမဆုံးအကြိမ် တရားဝင်ထုတ်ပြန်ချက်ပဲ ဖြစ်ပါတယ်။ အစည်းအဝေးအပြီး အာဆီယံအလှည့်ကျဥက္ကဋ္ဌရဲ့ ထုတ်ပြန်ချက်ထဲမှာပါရှိတဲ့ အချက် ၅ ချက်ကိုတော့ စစ်ကောင်စီရဲ့

ထုတ်ပြန်ချက်ထဲမှာ ဖော်ပြထားပါဘူး။ ကုလသမဂ္ဂအတွင်းရေးမှူးချုပ်ရဲ့ မြန်မာနိုင်ငံဆိုင်ရာ အထူးကိုယ်စားလှယ် Christine Schraner Burgener နဲ့ စစ်ကောင်စီခေါင်းဆောင် ဗိုလ်ချုပ်မှူးကြီးမင်းအောင်လှိုင်တို့ အာဆီယံအစည်းအဝေးအပြီး ဂျကာတာမှာ တွေ့ဆုံဆွေးနွေးခဲ့ကြတယ်လို့ ကုလသမဂ္ဂက ပြောလိုက်တဲ့ တရက်ထဲမှာပဲ စစ်ကောင်စီရဲ့ထုတ်ပြန်ချက် ထွက်လာတာပါ။ အထူးကိုယ်စားလှယ်နဲ့ စစ်ကောင်စီခေါင်းဆောင်တို့ ဘာတွေ ဆွေးနွေးခဲ့တယ်ဆိုတာ ကုလသမဂ္ဂဘက်ကရော စစ်ကောင်စီဘက်ကပါ ထုတ်ပြန်တာမရှိပါဘူး။

- ရွှေကူမြို့နယ်က CDM ပညာရေးဝန်ထမ်းများကို မြို့နယ်ပညာရေးမှူးက ဖိအားပေးနေ 27 April 2021 - Shwe Gu (Kachin Waves)
- ဘုတလင်မြို့ဆေးရုံ CDM ဝန်ထမ်းများကို လိုင်းခန်းမှ အတင်းအဓမ္မပြောင်းခိုင်း (DVB)

**CRPH / NUG**

• **နိုင်ငံတော် ဒုသမ္မတမှ အမျိုးသားညီညွတ်ရေးအစိုးရ၏ တတိယအကြိမ် အစိုးရအဖွဲ့အစည်းအဝေးတွင် ပြောကြားခဲ့သည့် မိန့်ခွန်း (၂၆ ဧပြီလ)**

ပြည်ထောင်စုသမ္မတမြန်မာနိုင်ငံတော် အမျိုးသားညီညွတ်ရေးအစိုးရ၏ ယနေ့ကျင်းပပြုလုပ်သော တတိယအကြိမ် အစိုးရအဖွဲ့အစည်းတွင် နိုင်ငံတော်ဒုသမ္မတ ဒုဝါလရီးလမှ အဖွင့်အမှာစကား ပြောကြားခဲ့ပါသည်။ အဖွင့်အမှာစကားတွင် ဒုသမ္မတကြီးမှ ပြည်ထောင်စုဝန်ကြီးဌာန အသီးသီးမှ ခက်ခဲသည့် အတားအဆီးကြားမှ ကြိုးပမ်းလုပ်ဆောင်မှုများကို ဝမ်းမြောက်မိကြောင်းနှင့် အမျိုးသားညီညွတ်ရေးအစိုးရတွင် တာဝန်ထမ်းဆောင်နေသည့် တာဝန်ရှိသူများမှ ပြည်သူများ လိုလားတောင့်တမှုဖြင့် တည်ငြိမ်အေးချမ်းပြီး လွတ်လပ်သော လူ့အဖွဲ့အစည်းနှင့် ဖက်ဒရယ်ဒီမိုကရေစီစနစ်ကို အမြန်ထူထောင်နိုင်ရန် အလေးပေး ကြိုးပမ်းဆောင်ရွက်ရမည်ဖြစ်ကြောင်း ပြောကြားခဲ့ပါသည်။ ထို့အတူ မိမိတို့ပြည်သူလူထုများဟာ စစ်အာဏာရှင် အကြမ်းဖက်အုပ်စုကို အမြန်တွန်းလှန် ဖျက်ဆီးလိုကြသည်မှာ အားလုံးအသိပင် ဖြစ်ပါသည်။ ပြည်သူလူထုများ၏ ကြီးမားသော နှစ်နာဆုံးရှုံးမှုများကို အမြန်ဆုံးကုစားနိုင်ရန် တခုတည်းသော အဖြေသည် အာဏာရှင်စနစ်ကို အပြီးတိုင် ဖျက်ဆီးပြီး တည်ငြိမ်အေးချမ်းသည့် လူ့အဖွဲ့အစည်းကို ဖန်တီးပေးနိုင်ရေးသာ ဖြစ်ပါသည်။ တဖက်တွင် အာဏာသိမ်း စစ်အာဏာရှင်အုပ်စုကို တိုက်ဖျက်ရာမှာ အမိန့်အာဏာဖိဆန်သည့် ပြည်သူဝန်ထမ်းများ၏ လှုပ်ရှားမှုနှင့် နိုင်ငံတဝန်းအနှံ့ အာဏာရှင်ကို တော်လှန်သပိတ်မှောက် ဆန့်ကျင်နေကြသည့် ပြည်သူများ၏ အခန်းကဏ္ဍသည် အရေးကြီးလှပါကြောင်း ပြောကြားပြီး CDM တွင် ပါဝင်နေသည့် ပြည်သူဝန်ထမ်းများ၏ အခက်အခဲများကို မိမိတို့ အစိုးရအနေဖြင့် ထိထိရောက်ရောက်ကူညီပံ့ပိုးနိုင်ရန် အလေးထား ကြိုးပမ်းဖို့လည်း လိုအပ်ကြောင်း ပြောဆိုခဲ့ပါသည်။ တဖက်တွင် နိုင်ငံလုံးအနှံ့ အာဏာရှင်ကို ဆန့်ကျင်ဆန္ဒပြနေသည့် ပြည်သူလူထုများနှင့် Generation Z များ ဆက်လက်တောင့်ခံနိုင်ရန် နည်းလမ်း ရှာကူညီပံ့ပိုးဖို့လည်း လိုအပ်ခြင်းကြောင့် သက်ဆိုင်ရာ ဝန်ကြီးဌာနများလည်း သက်ဆိုင်ရာ အဖွဲ့အစည်းအသီးသီးနှင့် ချိတ်ဆက်ကာ လုပ်ဆောင်ရမည် ဖြစ်ပြီး အမျိုးသားညီညွတ်ရေး အစိုးရတွင် မပါဝင်သေးသည့် တိုင်းရင်းသားများနှင့် ၎င်းတို့လူမျိုး ခေါင်းဆောင်များနှင့် သဘောတူညီမှုများ ရယူရန်မှာ အထူးလိုအပ်လှကြောင်း တိုက်တွန်းပြောခဲ့ကြားပါသည်။ ညီညွတ်သောအစိုးရဟု ခေါ်တွင်သည့်အတိုင်း တိုင်းရင်းသားများ အားလုံး ပါဝင်လာရန် လုပ်ဆောင်ကြရမည်ဖြစ်ကြောင်းနှင့် တိုင်းပြည်ရဲ့ စည်းလုံးညီညွတ်ရေးကို အထူးသတိထားပြီး အာဏာရှင်စနစ်ကို အပြီးတိုင် တိုက်ဖျက်ပြီး ပြည်သူလူထုများ လိုလားတောင့်တသည့် ငြိမ်းချမ်းသည့်လူ့အဖွဲ့အစည်းတရပ်ကို အမြန်ဖန်တီးနိုင်ဖို့ အားလုံးလည်း သတိကြီးစွာ ကြိုးပမ်း လုပ်ဆောင်သွားကြရန် တိုက်တွန်းပြောကြားခဲ့ပါသည်။

**Federal**

• **မင်းတပ်တိုက်ပွဲ သတင်း**

ဧပြီလ ၂၄ ရက်နေ့က မင်းတပ်မြို့က ဆန္ဒပြလူငယ် ၆ ဦးကို စစ်ကောင်စီတပ်ဖွဲ့တွေ ဖမ်းဆီးခဲ့ပြီးနောက် ဒေသခံတွေနဲ့ ပစ်ခတ်မှုတွေ စဖြစ်ခဲ့ပါတယ်။ ဧပြီလ ၂၆ ရက်နေ့မှာ မင်းတပ်မြို့မှာ ပစ်ခတ်မှုတွေအတွင်း တပ်ဖွဲ့ဝင် တစ်ဦး သေဆုံးခဲ့ပြီး ၃ ဦး ဒဏ်ရာရကာ ယာဉ်တစ်စီး ပျက်စီးခဲ့တယ်လို့ စစ်ကောင်စီ ထိန်းချုပ်တဲ့ မြန်မာ့ရုပ်/သံသတင်းမှာ ထုတ်ပြန်ခဲ့ပါတယ်။ ပြင်ပ မီဒီယာတွေမှာတော့ စစ်ကား နှစ်စီး ကို မီးရှို့ ကာ စစ်သား ၁၅ ဦး သေဆုံးခဲ့တယ်လို့ သတင်းထွက်လာတာပါ။ ဧပြီ ၂၇ရက် မနက်ပိုင်းမှာ စစ်ကောင်စီဘက်က တပ်ကူတွေ လာရောက်စဉ်မှာ နှစ်ဖက် အပြန်အလှန် ပစ်ခတ်မှုတွေ ဖြစ်ပွားခဲ့ပါတယ်။ ဒုတိယမြောက် ဗိုလ်မှူးချုပ်နဲ့ ပြည်နယ်ရဲတပ်ဖွဲ့မှူးမှ မင်းတပ်မြို့မမြို့ဖ ဦးရွှေနိုင်မှတစ်ဆင့် အပစ်အခတ်ရပ်စဲရန် မင်းတပ်ပြည်သူ့ကာကွယ်ရေးတပ်နဲ့ ညှိနှိုင်းသဖြင့် ပြည်သူ့ကာကွယ်ရေးတပ်ဖွဲ့ (မင်းတပ်)ဘက်မှ ၁။ တက်လာသော အင်အားများနှင့် မတူဘက်မှ ဆင်းလာသောတပ်များ ချက်ချင်းနောက်ဆုတ်ရန်။ ၂။ ဖမ်းဆီးခံပြည်သူများ ချက်ချင်းလွှတ်ရန်။ ၃။ မြို့တွင်းတပ်စွဲထားသည့်နေရာများ ချက်ချင်းရုတ်သိမ်းရန်။ တို့ကို ပြန်လည် တောင်းဆိုလိုက်သည်။ ဒုတိယမြောက် မြို့ပြင်ရှိတပ်များကို မင်းတပ်မြို့ရှိ (၂၇၄)တပ်ရင်းသို့ ဝင်ခွင့်ပေးရန် တောင်းဆိုပြီး ပြည်သူ့ကာကွယ်ရေးတပ်မှ လုံးဝလက်မခံဟုအကြောင်းပြန်သည်။ ဒီနေ့ ညနေ ၂ နာရီခန့်က အပစ်အခတ် ရပ်စဲထားပြီးနောက် ညှိနှိုင်းမှု ပျက်သွားပြီး ညနေ ၆ နာရီကစပြီး ပြန်လည်ပစ်ခတ်ကြသည်။ အကြမ်းဖက်သမားတွေဘက်က ၃ ယောက် သေဆုံးတာကြောင့် စုစုပေါင်း ၁၆ ယောက်သေဆုံးနေပါပြီ။ အကြမ်းဖက်သမားတွေက RPG လောင်ချာလို လက်နက်ကြီးတွေလည်း အသုံးပြုထားပါတယ်။ ညနေ ၈ နာရီမှာတော့ အမေရိကန်အစိုးရ နှင့် ရန်ကုန် မြို့အခြေစိုက် နိုင်ငံခြား သံရုံးများမှလည်း က မင်းတပ်မြို့အခြေအနေ ကိုစောင့် ကြည့်လျက်ရှိကြောင်း ၊ အင်တာနက် လိုင်းများဖြတ်တောက်ထားခံထားရကြောင်း၊ မင်းတပ် မြို့ပေါ် ဒရုန်းများ ဝဲပျံနေကြောင်း နောက်ဆုံး သိရပါတယ်။

- **မိုးကောင်းမြို့အနီး အာဏာသိမ်းစစ်တပ်၏ စစ်ယာဉ်တန်း တိုက်ခိုက်ခံရကြောင်း ဒေသခံများပြော (Kachin News Group)**

မိုးကောင်းမြို့အတွက် ဖားကန့်သွားလမ်းမကြီးပေါ်ရှိ သုံးမိုင်ကွေ့ နားတွင် မိုးကောင်းဘက်မှ တက်လာသည့် အာဏာသိမ်းစစ်တပ်၏ စစ်ကားယာဉ်တန်းများ မိုင်းခွဲခံလိုက်ရကြောင်း သတင်းရရှိပါသည်။ ဧပြီလ ၂၆ရက်နေ့ ညနေပိုင်း ၅နာရီခန့်က မိုးကောင်းမြို့မှ တင့်ကား ၃စီးနှင့် စစ်သားအပြည့် ကား ၂စီး မိုးကောင်းမြို့မှ ထွက်လာရာ သုံးမိုင်ကွေ့နားတွင် မိုင်းခွဲခံလိုက်ရကြောင်း ဒေသခံများပြောဆိုချက်မှ သိရသည်။ “ဒီ မိုးကောင်းမြို့အတွက် ဘယ်ဘက်ကိုချိုးလိုက်ရင် ဆားမှော်သွားတဲ့လမ်းပေါ် အဲမှာ သုံးမိုင်ကွေ့နားလောက်မှာ ဆွဲခံလိုက်ရတယ်လို့ကြားရတယ်။ ကျနော်တို့ မိုးကောင်းကနေတက်သွားလိုက်တာက တင့်ကား ၃စီးရေ။ နောက်ပြီး စစ်ကားက ၂စီး စစ်အင်အားအပြည့်ဘဲ။ ဆားမှော်ဘက်က လူတွေပြောတာက မိုင်းခွဲခံရတာကသေချာတယ်။ ဒါပေမယ့် ဘယ်နှစ်စီးထိသွားတယ်ဆိုတာက တိတိကျကျ မသိရသေးဘူးလို့ ပြောနေကြတယ်။ နောက်ပြီး ထိခိုက်ဒဏ်ရာရတဲ့သူတွေလည်း ပါတယ်လို့ကြားတယ်”ဟု မိုးကောင်း ဒေသခံတစ်ဦးက ကချင်သတင်းဌာန KNG ကို ပြောသည်။

- **စစ်ရေးပဋိပက္ခအဆုံးသတ်ပြီး ဒေသအမြန်ဆုံးငြိမ်းချမ်းစေလိုကြောင်း ခမီတိုင်းရင်းသားများတောင်းဆို DMG ၊ ဧပြီ ၂၇**

လက်ရှိဖြစ်ပေါ်နေသည့် ပဋိပက္ခများအဆုံးသတ်ရေး၊ စစ်ဘေးရှောင်များ နေရပ်ပြန်နိုင်ရေးလုပ်ငန်းကို အမြန်ဆုံးအကောင်အထည်ဖော် ဆောင်ရွက်စေလိုကြောင်း ယနေ့ကျရောက်သည့် ၁၁ ကြိမ်မြောက် ခမီအမျိုးသားနေ့တွင် ခမီတိုင်းရင်းသားများက တောင်းဆိုလိုက်ကြသည်။

- **KNU/KNLA က စစ်ကောင်စီ တပ်စခန်းတစ်ခုကို သိမ်းပိုက် (RFA)**

ကရင်ပြည်နယ်၊ ထိုင်း-မြန်မာနယ်စပ်အနီး သံလွင်မြစ်တစ်ဘက်ကမ်း၊ သောလယ် ထာ (မဲ့စန်လက်) ဒေသရှိ စစ်ကောင်စီတပ်စခန်းကို ဒီကနေ့ ဧပြီလ ၂၇ မနက် စောစောအချိန်လောက်မှာ KNU ကရင်အမျိုးသားအစည်းအရုံး၊ ကရင်အမျိုးသား လွတ်မြောက်ရေးတပ်မတော် (KNLA) တပ်မဟာ ၅ က တက်ရောက်သိမ်းယူခဲ့ကြောင်း ဒေသခံတွေကို ကိုးကားပြီး ကရင်သတင်းအေဂျင်စီ (KNC) က သတင်း ထုတ်ပြန်ထားပါတယ်။

- **KNU တပ်မဟာ (၅) မှ ဒုတိယဗိုလ်မှူးကြီး စောကလယ်ဒိုးအား ဧရာဝတီက ဆက်သွယ်မေးမြန်းထားသည်ကို ကောက်နုတ်ပါသည်။**

မေး။ ရေရှည်မှာရော KNU တပ်မဟာ ၅ အနေနဲ့ ဘယ်လို ရပ်တည်ချက်နဲ့ ဘာတွေဆက်လုပ်သွားဖို့ရှိလဲ။

ဖြေ။ ဒီဟာနဲ့ပတ်သက်လို့ကတော့ ကျနော်အနေနဲ့ ပြောဖို့က ပြောလို့မရသေးဘူး။ အခုလောလောဆယ်ဆယ် အနေနဲ့ မြို့ထဲမှာ CDM လှုပ်ရှားနေတဲ့ လူထုကို ကျနော်တို့ထောက်ခံတယ်။ နောက်ပြီးတော့မှ အခုဖွဲ့စည်းလိုက်တဲ့ NUG (အမျိုးသားညီညွတ်ရေးအစိုးရ) ကို ထောက်ခံတယ်။ စစ်ကောင်စီကနေ ချမှတ်လာတဲ့ အုပ်ချုပ်ရေးကို ကျနော်တို့ လက်မခံနိုင်ဘူး။ CRPH ရယ်၊ NUG ရယ်ကို ထောက်ခံတဲ့ အနေနဲ့ CDM ကို ထောက်ခံတဲ့ အနေနဲ့ ကျနော်တို့ဘက်က လုပ်နိုင်တာကို လုပ်ခြင်းပဲ ဖြစ်ပါတယ်။ နိုင်ငံရဲ့အာဏာကို ဒီလို အတင်းအဓမ္မရယူပြီးတော့ လက်နက်မဲ့ပြည်သူကို လက်နက်အားကိုးပြီးတော့ ပစ်သတ်တာတို့ ဘာတို့ ကျနော်တို့ လက်ခံလို့မရဘူး။ ကျနော်တို့ အနေနဲ့ကတော့ လူထုကို ထောက်ခံတဲ့ အနေနဲ့ လုပ်နိုင်တဲ့အရာကို လုပ်ရမှာပဲ။

## International

- **မြန်မာ့အရေး အာဆီယံဦးဆောင်မှု သက်ရောက်မှုရှိနိုင်လို့ အမေရိကန်ပြော (BBC)**

မြန်မာ့အရေး အာဆီယံအဖွဲ့ဝင်နိုင်ငံတွေက ခေါင်းဆောင်တွေရဲ့ အားထုတ်မှုဟာ ထိရောက်တဲ့သက်ရောက်မှုရှိနိုင်တယ်ဆိုပြီး အမေရိကန် နိုင်ငံခြားရေးဝန်ကြီးဌာနပြောခွင့်ရသူက ပြောလာပါတယ်။ မြန်မာစစ်တပ်ကြောင့်ဖြစ်တဲ့ ဒီအကျပ်အတည်းကို ငြိမ်းချမ်းစွာ အဖြေရှာဖို့ လုပ်တဲ့ အာဆီယံရဲ့ အားထုတ်မှုကိုလည်း အသိအမှတ်ပြုတယ်လို့ သူက ပြောပါတယ်။ စစ်တပ်အနေနဲ့ ဒီအကျပ်အတည်းကို ဖြေရှင်းဖို့ တကယ့်ခြေလှမ်းတွေ ဖြစ်တဲ့ ထိန်းသိမ်းထားသူတွေကို လွှတ်ဖို့၊ အကြမ်းဖက်မှု အဆုံးသတ်ဖို့၊ တွေ့ဆုံစကားပြောဆိုမှုကို စိတ်ပါလက်ပါ လုပ်ဆောင်ဖို့ စတဲ့အချက်တွေကို သူက တိုက်တွန်းထားပါတယ်။ ဒါဟာ မြန်မာ့အရေး အာဆီယံထိပ်သီးဆွေးနွေးပွဲနဲ့ ပတ်သက်ပြီး အမေရိကန်ဘက်က တရားဝင် ပြောဆိုလာမှု လည်းဖြစ်ပါတယ်။

- **မြန်မာ့အရေးနဲ့ ပတ်သတ်ပြီး အမေရိကန်သမ္မတဟောင်း အိုဘားမားပထမဦးဆုံးအကြိမ် စပြော (BBC Burmese)**

မြန်မာနိုင်ငံထဲက အရပ်သားတွေ အကြမ်းဖက်ခံနေရတာတာကို တုန်လှုပ်ခြောက်ခြားရသလို လူထုအသံကို ထင်ဟပ်တဲ့ အားကျစရာ နိုင်ငံတဝန်း လှုပ်ရှားမှုရှိတဲ့ မြန်မာ့အရေးကို ကမ္ဘာအနေနဲ့ အာရုံစိုက်ထားရမယ်ဆိုပြီး သမ္မတဟောင်း အိုဘားမားက ပြောလိုက်ပါတယ်။ လွတ်လပ်မှုတွေပိုရခဲ့တာ ဆယ်စုနှစ်တခုကြာရှိခဲ့တဲ့ မြန်မာနိုင်ငံထဲ စစ်တပ်က တရားမဝင်အာဏာသိမ်းတာကို လူထုက ဘယ်တော့မှ လက်ခံမှာမဟုတ်သလို ကမ္ဘာကလည်းလက်မခံသင့်ဘူးလို့ သမ္မတဟောင်းကသူ့ရဲ့လူမှုကွန်ယက်မှာ ရေးပါတယ်။ အရပ်သားတွေကို သတ်ဖြတ်နေတဲ့ လူထုအငြင်းပယ်ခံစစ်အုပ်စုဟာ ပိုပြီးမတည်ငြိမ်မှုတွေ၊ လူသားချင်းစာနာထောက်ထားမှုဆိုင်ရာအကျပ်အတည်းနဲ့ နိုင်ငံကို ကျဆုံးနိုင်ငံတနိုင်ငံ ဖြစ်လာအောင်ပဲ ဦးတည်သွားစေမယ်ဆိုတာကို မြန်မာအိမ်နီးချင်းနိုင်ငံတွေအနေနဲ့ သိထားသင့်ပြီလို့လည်း သူက သတိပေးပါတယ်။

- **ဖမ်းဆီးခံမြန်မာလွှတ်တော်အမတ်တွေ လွှတ်ဖို့ နိုင်ငံတကာလွှတ်တော်အမတ် ၃၀၀ နီးပါးလက်မှတ်ထိုးတောင်းဆို (VOA)**

မြန်မာနိုင်ငံမှာ ဖမ်းဆီးခံထားရတဲ့ လွတ်တော်အမတ်တွေနဲ့ တခြားလူတွေအားလုံးကို ပြန်လွှတ်ပေးဖို့ အမေရိကန်၊ ကနေဒါ၊ အာဖရိက၊ ဥရောပ၊ အာရှ၊ ဩစတြေးလျနဲ့ နယူးဇီလန်တို့အပါအဝင် ကမ္ဘာတိုက်ကြီး ငါးတိုက်စလုံးမှာရှိတဲ့ နိုင်ငံပေါင်း ၂၈ နိုင်ငံက လက်ရှိလွတ်တော်အမတ်တွေ စုပေါင်းလက်မှတ်ရေးထိုးထားတဲ့ ဒီကနေ့ ထုတ်ပြန်ချက်ထဲမှာ အဲဒီလိုတောင်းဆိုထားတာပါ။

- မြန်မာနိုင်ငံမှ နေရပ်ရွှေ့ပြောင်းနေထိုင်သူ လူဦးရေ နှစ်သန်းအတွက် WFP စားနပ်ရိက္ခာ ကူညီထောက်ပံ့မည် (Burma Associated Press)
- မြန်မာနိုင်ငံမှာ ကျန်းမာရေးဝန်ထမ်းတွေအပေါ် ရဲနဲ့စစ်တပ်ရဲ့ အကြမ်းဖက်မှု ဖြစ်ရပ်တွေအကြောင်း လေ့လာတွေ့ရှိချက် အစီရင်ခံစာတစ်စောင်ကို ကုလသမဂ္ဂ လူသားချင်း စာနာထောက်ထားမှု ဆိုင်ရာ ညှိနှိုင်းရေးရုံး UN OCHA က ဒီကနေ့ ထုတ်ပြန်လိုက်

#### News in Brief

- (၇၅၃) ဦး ကျဆုံးခဲ့၊ (၄၄၈၄) ဦး ဖမ်းဆီးခံခဲ့ရ၊ (၃၄၄၁) ဦး ချုပ်နှောင်ခံထားရဆဲ၊ (၁၁၇၉) ဦး ဝရမ်းထုတ်ခံရ။
- ချင်းပြည်နယ် မင်းတပ်မှာ စစ်တပ်ကို ပြင်းပြင်းထန်ထန် ခုခံကာကွယ်နေ
- ကလေးမြို့ပြည်သူ့ကာကွယ်အဖွဲ့ (Kalay Civil Defense Association) ကို ဌာန ၄ ခုနဲ့ စနစ်တကျဖွဲ့စည်း
- ရခိုင်မှာ စစ်ကောင်စီကကျင်းပမယ့် ရွေးကောက်ပွဲအတွက်ဆိုပြီး မှတ်ပုံတင်တွေလုပ်ပေးနေ
- နိုင်ကျဉ်းကူညီစောင့်ရှောက်ရေးအသင်း(AAPP) ကို အရေးယူမည်ဟု စကစကြေညာ
- ဝန်ထမ်းအကြီးအကဲ ၆ ဦးကို အမည်ပျက် ကြေညာခြင်းအပါ ကြေညာချက် ၄၃ NUG ပညာရေးဝန်ကြီးဌာနထုတ်ပြန်
- CDM ဝန်ထမ်းများကို လစာပေးနိုင်ရန် NUG စီစဉ်နေ
- အိန္ဒိယမှာ ကိုဗစ်ကူးစက်သူ သုံးသိန်းကျော်ထပ်တိုး
- ညဘက် ၁-၉ နာရီ internet ဖြတ်တောက်မှုကို ဒီနေ့ ၂၇ရက်နေ့ကစပြီး ပယ်ဖျက်တယ်သိရ၊ mobile internet တွေကိုတော့ ဆက်ပိတ်ထား

#### Short Story

##### အိမ်ကလေး (ဆောလျန်)

အိမ်နဲ့ တဖြည်းဖြည်း နီးလာတဲ့အချိန်မှာပဲ အမျိုးသမီးလေး စိတ်လှုပ်ရှားလာတယ်။ အဲဒီအိမ်ဟာ ပြီးခဲ့တဲ့ နာရီပိုင်းလေးကတင်မှ အမျိုးသမီးလေး စွန့်ခဲ့ရတဲ့ အိမ်။ ဒီအိမ်ကို စွန့်ပြီး ရှောင်ပြေးရလိမ့်မယ်လို့ တစ်ခါတောင် စိတ်မကူးခဲ့ဖူးဘူး။ အခုတော့ အမျိုးသမီးလေးဟာ သူ့ရဲ့ ခုနစ်လအရွယ် သမီးငယ်ကိုပါ ပိုက်ပြီး ထွက်ပြေးခဲ့ရပြီ။ အမျိုးသမီးလေးရဲ့ အိမ်ဟာ သေးငယ်ပါတယ်။ မခမ်းနားပါဘူး။ ဒါပေမယ့် ဒီအိမ်ကို စွန့်လိုက်ရတဲ့အချိန်ကျတော့မှ ပိုပြီး ကြီးကျယ်ခမ်းနားတဲ့အိမ်မျိုးနဲ့တောင် မလဲနိုင်တဲ့ နေရာပါလားလို့ နားလည်သွားတယ်။ ကလေးကို တင်းတင်းပွေ့ဖက်ရင်း တခြားမိသားစုတွေနောက် အပြေးလိုက်ရင်း အမျိုးသမီးလေး မျက်ရည်ဝဲနေခဲ့တယ်။

အိမ်ကလေးရေ.. မစွန့်ရင်လည်း မရတော့လို့ပါ.. အသံတွေကို နင် ကြားတယ် မဟုတ်လား။ ငါတို့နဲ့ တဖြည်းဖြည်း နီးလာတဲ့ ပေါက်ကွဲသံတွေကို နင် ကြားတယ် မဟုတ်လား။ ဒီအသံတွေကြားမှာ ငါတို့သားအိမ်နှစ်ယောက်တည်း ဘယ်လို ဆက်နေကြမလဲ။ ငါ တစ်နေ့တော့ ပြန်လာမှာပေါ့။

ဒီလိုပဲ အိမ်ကို အမျိုးသမီးလေး နှုတ်ဆက်ခဲ့တယ်။

အခုတော့ အမျိုးသမီးလေးဟာ အိမ်ဆီကို နာရီပိုင်းအတွင်းမှာပဲ ပြန်ရောက်လာတယ်။ ရွာကနေ စစ်ပြေးလာကြတဲ့သူတွေ လမ်းခုလတ် နားနေကြတုန်းမှာပဲ အိမ်မှာ ကျန်ရစ်တဲ့ ပစ္စည်းတချို့ကို သတိရသွားတယ်။ တန်ဖိုးကြီးပစ္စည်းတွေတော့ မဟုတ်ပေမယ့် စစ်ပြေး ကလေးအမေအတွက်တော့ အရေးကြီးတယ်။ ဓာတ်ဘူး..နီမူနီဘူး။ အခု ပြန်ရမယ်..ပြန်ယူရမယ်လို့ ဆုံးဖြတ်လိုက်တယ်။ သမီးလေးကိုတော့ အစ်မတို့မိသားစုလက်ကို အပ်လိုက်တယ်။ ဝိုင်းတားကြတဲ့ကြားက ရွာကို အမျိုးသမီးလေး လှည့်ပြန်လာတယ်။

အမျိုးသမီးလေးရဲ့ ဇာတိရွာဟာ တစ္ဆေရွာတစ်ရွာနဲ့ တူနေတယ်။ အဝေးက ပစ်ခတ်သံတွေက လွဲရင် လူတွေ မရှိတော့လို့ ခြောက်ခြားစရာ မြင်ကွင်းလို့။ အိမ်ထဲကို အမျိုးသမီးလေး ပြေးဝင်လိုက်တယ်။ ဟော..ဟိုမှာ။

ပစ္စည်းလေးတွေကို အသေအချာ ထုပ်ပိုးရင်း အိမ်ထဲက ထွက်ဖို့ ပြင်လိုက်တယ်။ ခြံဝင်းထဲ ရောက်တော့မှ သမီးအတွက် အဆောင်ဆိုပြီး သမီး မွေးပြီး သိပ်မကြာခင် (တိတိကျကျ ပြောရရင် သူ မဆုံးခင်) သွားလုပ်ပေးထားတဲ့ ဆွဲကြိုးကို သတိရပြန်တယ်။ 'ခက်တော့တာပဲ'လို့ ရွတ်ရင်း ဘုရားစင်အနီးက ထရုံမှာ ချိတ်ထားတဲ့ အဆောင်ဆွဲကြိုးကို ဝင်ယူလိုက်တယ်။ အိမ်ထဲကနေ တကယ်ပဲ ထွက်လိုက်တယ်။

ခဏလေးပဲ..အရာရာ ခဏလေးပဲ။ ကျယ်ကျယ်လောင်လောင် မြည်ဟိန်းသွားတဲ့အသံ။ အမျိုးသမီးလေးရဲ့ နောက်ဆုံးထွက်သက်ဟာ သူ ချစ်တဲ့အိမ်ကလေးထဲမှာ။

တစ်ခါတုန်းက စကားသံ၊ ရယ်မောသံတွေ လွင့်နေခဲ့ဖူးတဲ့ အိမ်မှာ ခုတော့ ဘယ်သူမှ ရှိမနေတော့ဘူး။

သွေးစသွေးန စင်ထားတဲ့ ဇီဝေါပွင့်လေးကသာ တိတ်တိတ်လေး ငိုနေတယ်။